

III

(Atti preparatorji)

IL-BANK ĊENTRALI EWROPEW

OPINJONI TAL-BANK ĊENTRALI EWROPEW

tas-27 ta' Novembru 2012

dwar proposta għal regolament tal-Kunsill li jikkonferixxi kompiti speċifiċi lill-Bank Ċentrali Ewropew fir-rigward ta' politiki relatati mas-supervizjoni prudenzjali ta' istituzzjonijiet ta' kreditu u dwar proposta għal regolament tal-Parlament Ewropew u tal-Kunsill li jemenda r-Regolament (UE) Nru 1093/2010 li jstabbilixxi Awtorità Supervizorja Ewropea (Awtorità Bankarja Ewropea)

(CON/2012/96)

(2013/C 30/05)

Introduzzjoni u bażi legali

Fis-27 ta' Settembru 2012, il-Bank Ċentrali Ewropew (BĊE) irċieva talba minghand il-Kunsill għal opinjoni dwar proposta għal regolament tal-Kunsill li jassenja kompiti speċifiċi lill-BĊE fir-rigward ta' politiki relatati mas-supervizjoni prudenzjali ta' istituzzjonijiet ta' kreditu ⁽¹⁾ (minn hawn "il quddiem ir-regolament propost tal-MSU"). Fl-istess jum, il-BĊE irċieva talba minghand il-Kunsill għal opinjoni dwar proposta għal regolament tal-Parlament Ewropew u tal-Kunsill li jemenda r-Regolament (UE) Nru 1093/2010 li jstabbilixxi Awtorità Supervizorja Ewropea (Awtorità Bankarja Ewropea) fir-rigward tal-interazzjoni tiegħu mar-Regolament tal-Kunsill (UE) Nru .../... li jassenja kompiti speċifiċi lill-Bank Ċentrali Ewropew fir-rigward ta' politiki relatati mas-supervizjoni prudenzjali ta' istituzzjonijiet ta' kreditu ⁽²⁾ (minn hawn "il quddiem ir-regolament propost tal-ABE")

Fil-5 ta' Novembru 2012, il-BĊE irċieva talba minghand il-Parlament Ewropew ibbażata fuq l-Artikolu 282(5) tat-Trattat dwar il-Funzjonament tal-Unjoni Ewropea għal opinjoni dwar ir-regolament propost tal-ABE.

Il-kompetenza tal-BĊE li jagħti opinjoni dwar ir-regolament propost tal-MSU (SSM – Single Supervisory Mechanism) hija bbażata fuq l-Artikolu 127(6) tat-Trattat. Il-kompetenza tal-BĊE biex jagħti opinjoni dwar ir-regolament propost tal-ABE hija bbażata fuq l-Artikoli 127(4) u 282(5) tat-Trattat, billi r-regolament propost tal-ABE fih dispożizzjonijiet li jeffettwaw il-kontribut tas-Sistema Ewropea tal-Bank Ċentrali (SEBC) għat-tmexxja bla xkiel tal-politika dwar is-supervizjoni prudenzjali ta' istituzzjonijiet ta' kreditu u l-istabbiltà tas-sistema finanzjarja, kif imsemmi fl-Artikolu 127(5) tat-Trattat. Ir-regolament propost tal-ABE iqis il-kompiti speċifiċi assenjati lill-BĊE skont l-Artikolu 127(6) tat-Trattat u r-regolament propost tal-MSU.

Peress illi ż-żewġ testi jirrigwardaw l-assenjazzjoni ta' kompiti supervizorji speċifiċi lill-BĊE u t-twaqqif tal-mekkaniżmu supervizorju uniku (MSU), u minkejja ż-żewġ proċeduri legiżlattivi distinti li japplikaw għal dawn it-testi, il-BĊE adotta opinjoni waħda dwar iż-żewġ proposti. Skont l-ewwel sentenza tal-Artikolu 17.5 tar-Regoli tal-Proċedura tal-Bank Ċentrali Ewropew, il-Kunsill Governattiv adotta din l-opinjoni.

1. Osservazzjonijiet ġenerali

- 1.1. Ir-regolament propost tal-MSU jwieġeb għat-talba tal-Kaprijiet ta' Stat u ta' Gvern biex jiġu pprezentati proposti għal MSU li saret fis-summit taż-żona tal-euro fid-29 ta' Ġunju 2012 ⁽³⁾. Il-BĊE jilqa' fil-prinċipju dawn il-proposti, li huma konformi mal-konkluzjonijiet ewlenin tar-rapport tal-President

⁽¹⁾ KUMM(2012) 511 finali.

⁽²⁾ KUMM(2012) 512 finali.

⁽³⁾ Dikjarazzjoni tas-Summit taż-Żona tal-Euro, 29 ta' Ġunju 2012.

tal-Kunsill Ewropew tas-26 ta' Ġunju 2012 ⁽¹⁾ u l-konklużjonijiet tal-Kunsill Ewropew tad-29 ta' Ġunju u t-18 ta' Ottubru 2012. L-arkitettura tal-unjoni ekonomika u monetarja tehtieg li tissahha b'mod sostanzjali sabiex tinkiser il-holqa negattiva bejn il-banek u s-sovrani f'uhud mill-Istati Membri taż-żona tal-euro u sabiex tregġa' lura l-proċess kurrenti tal-frammentazzjoni tas-suq finanzjarju fiż-żona tal-euro.

- 1.2. It-twaqqif tal-MSU għandu jikkontribwixxi għat-trawwim mill-ġdid tal-kunfidenza fis-settur bankarju u sabiex jerġghu jittqajmu s-self bejn il-banek u l-flussi ta' kreditu transkonfinali permezz ta' superviżjoni integrata indipendenti għall-Istati Membri kollha li jipparteċipaw, fuq il-bażi ta' sistema li tinvolvi lill-BĊE u lis-superviżuri nazzjonali. L-MSU ser jikkontribwixxi wkoll għall-applikazzjoni effettiva tal-gabra unika ta' regoli għas-servizzi finanzjarji u għall-armonizzazzjoni ta' proċeduri u prattiki superviżorji, billi jneħhi d-distorzjonijiet nazzjonali u jirrifletti ahjar il-htigijiet ta' żona b'munita integrata. F'dan il-kuntest, il-BĊE jinsab lest biex iwettaq il-kompiti l-ġodda li jirrigwardaw is-superviżjoni prudenzjali ta' istituzzjonijiet ta' kreditu stipulati fir-regolament propost tal-MSU. Il-BĊE iqis illi l-Artikolu 127(6) tat-Trattat jikkostitwixxi l-bażi legali xierqa għall-assenjazzjoni rapida u effettiva ta' kompiti superviżorji speċifiċi lill-BĊE.
- 1.3. Il-BĊE jappoġġa l-konklużjonijiet tar-Rapport Interim mill-President tal-Kunsill Ewropew dwar unjoni ekonomika u monetarja u qafas finanzjarju integrat ⁽²⁾. F'dan ir-rigward jinnotta illi l-Kunsill Ewropew isejjah għall-adozzjoni rapida tad-dispożizzjonijiet li jirrigwardaw l-armonizzazzjoni tal-oqfsa nazzjonali tar-riżoluzzjoni ⁽³⁾ u l-oqfsa ta' garanzija tad-depożiti ⁽⁴⁾ fil-proposti legiżlattivi u l-proposti dwar ir-reqwiziti kapitali tal-banek sal-ahhar tal-2012 ⁽⁵⁾, li għandha ssahha l-implimentazzjoni tal-MSU. Barra minn dan, ir-Rapport Interim irrileva illi qafas finanzjarju integrat ma jistax jiġi kkunsidrat separatament mill-passi lejn oqfsa finanzjarji u ekonomiċi aktar integrati u emfasizza wkoll il-htieġa għal aktar progress lejn mekkaniżmu ta' riżoluzzjoni uniku. Il-BĊE huwa tal-fehma illi mekkaniżmu ta' riżoluzzjoni uniku bħal dan – iffukat fuq Awtorità Ewropea ta' Riżoluzzjoni – jikkomplimenta tassew lill-MSU sabiex tinkiseb unjoni tas-swieq finanzjarji li taħdem tajjeb. Għaldaqstant, għandu jiġi stabbilit mekkaniżmu bħal dan, jew tal-anqas għandu jkun hemm skadenzi ċari sabiex dan jiġi stabbilit, meta l-BĊE jassumi r-responsabbiltà superviżorja shiha – jiġifieri fl-ahhar tal-perijodu tranżitorju msemmi aktar 'l isfel.
- 1.4. Mill-perspettiva tal-BĊE, ir-regolament propost tal-MSU għandu jkun konformi mal-prinċipji ewlenin li ġejjin. L-ewwel, il-BĊE, fi hdan l-MSU, għandu jkun jista' jwettaq il-kompiti assenjati lilu b'mod effettiv u rigoruż minghajr riskju għar-reputazzjoni tiegħu. It-tieni, il-BĊE għandu jibqa' indipendenti fit-tweqqif tal-kompiti kollha tiegħu. It-tielet, għandu jkun hemm firda stretta bejn il-kompiti l-ġodda tal-BĊE li jikkonċernaw is-superviżjoni u l-kompiti tiegħu li jirrigwardaw il-politika monetarja u li huma assenjati mit-Trattat. Ir-raba', il-BĊE għandu jkun jista' jkollu aċċess shih għall-kompetenza, it-tagħrif u r-riżorsi operattivi tal-awtoritajiet superviżorji nazzjonali. Il-hames, l-MSU għandu jopera b'mod li huwa kompletament konsistenti mal-prinċipji li jirfdu s-suq uniku fis-servizzi finanzjarji u b'aderenza shiha mal-gabra unika ta' regoli għas-servizzi finanzjarji. F'dan ir-rigward, il-BĊE jilqa' wkoll il-possibbiltà li jinvolvi Stati Membri li mhumiex fi-żona tal-euro fl-MSU biex tiġi żgurata armonizzazzjoni akbar tal-prattiki superviżorji fi hdan l-Unjoni Ewropea, biex b'hekk jissahha is-suq intern. Is-sitt punt, il-BĊE jinsab lest biex jikkonforma mal-oghla standards ta' kontabilità għall-kompiti superviżorji.

⁽¹⁾ Lejn unjoni ekonomika u monetarja ġenwina.

⁽²⁾ Rapport Interim mill-President tal-Kunsill Ewropew, *Lejn unjoni ekonomika u monetarja ġenwina*, 12 ta' Ottubru 2012.

⁽³⁾ Proposta għal direttiva tal-Parlament Ewropew u tal-Kunsill li tistabbilixxi qafas għall-irkupru u r-riżoluzzjoni ta' istituzzjonijiet ta' kreditu u ditti ta' investment u li temenda d-Direttivi tal-Kunsill 77/91/KEE u 82/891/KEE, id-Direttivi 2001/24/KE, 2002/47/KE, 2004/25/KE, 2005/56/KE, 2007/36/KE u 2011/35/UE u r-Regolament (UE) Nru 1093/2010 – KUMM(2012) 280 finali

⁽⁴⁾ Proposta għal direttiva tal-Parlament Ewropew u tal-Kunsill dwar Skemi ta' Garanzija tad-Depożiti – KUMM(2010) 368 finali.

⁽⁵⁾ Proposta għal direttiva tal-Parlament Ewropew u tal-Kunsill dwar l-aċċess għall-attività ta' istituzzjonijiet ta' kreditu u s-superviżjoni prudenzjali ta' istituzzjonijiet ta' kreditu u ditti tal-investment u li temenda d-Direttiva 2002/87/KE tal-Parlament Ewropew u tal-Kunsill dwar is-superviżjoni supplementari ta' istituzzjonijiet ta' kreditu, imprizi ta' assigurazzjoni u ditti tal-investment f'konglomerat finanzjarju (KUMM(2011) 453 finali) u proposta għal regolament tal-Parlament Ewropew u tal-Kunsill dwar rekwiżiti prudenzjali għal istituzzjonijiet ta' kreditu u ditti tal-investment ("is-CRR proposta") – KUMM(2011) 452 finali.

- 1.5. L-ewwel, sabiex l-MSU jithalla jmessi superviżjoni effettiva, ir-regolament propost tal-MSU jafda lill-BĊE b'kompiti superviżorji speċifiċi assoċjati mal-poteri superviżorji u investigattivi korrispondenti li huma meħtieġa u mal-aċċess dirett għall-informazzjoni. Dan huwa essenzjali biex jiżgura illi l-MSU jwettaq il-kompiti tiegħu b'mod effettiv. Il-BĊE jilqa' l-inklużjoni tal-istituzzjonijiet ta' kreditu kollha. Dan huwa importanti biex jinżammu kundizzjonijiet ekwi fost il-banek u biex tiġi mwaqqfa s-segmentazzjoni fis-sistema bankarja. L-aħhar, l-assenjazzjoni proposta tal-poteri superviżorji makro-prudenzjali lill-BĊE hija milqugħa billi l-BĊE ser ikun jista' jikkoordina l-użu ta' politiki makro- u mikro-prudenzjali. Il-BĊE jinnota wkoll illi r-regolament propost tal-MSU jistipula illi, fit-tweqqiq tal-kompiti superviżorji tiegħu, il-BĊE għandu jippromwovi s-sigurtà u s-sodizza tal-istituzzjonijiet ta' kreditu u l-istabbiltà tas-sistema finanzjarja ⁽¹⁾, li jimplika illi r-responsabbiltajiet tiegħu għandhom ukoll natura makro-prudenzjali. Il-BĊE huwa tal-fehma illi r-regolament propost tal-MSU għandu jagħmel possibbli l-attivazzjoni tal-istrumenti makro-prudenzjali pprovduti mil-liġi tal-Unjoni, fuq inizjattiva tal-BĊE jew tal-awtoritajiet nazzjonali. B'mod partikolari, minhabba r-responsabbiltà tagħhom għall-istabbiltà finanzjarja, u l-prossimità u l-għarfien tal-ekonomiji u s-sistemi finanzjarji nazzjonali ⁽²⁾, l-awtoritajiet nazzjonali għandhom ikollhom għodod biżżejjed għad-dispożizzjoni tagħhom biex jindirizzaw riskji makro-prudenzjali relatati mas-sitwazzjoni partikolari ta' Stati Membri li jippartecipaw, mingħajr hsara għall-possibbiltà tal-MSU li jaġixxi sabiex irażżan riskji bħal dawn b'mod effettiv. Minhabba l-importanza ta' firda li tiffunzjona bejn is-superviżjoni makro- u mikro-prudenzjali u r-responsabbiltà tal-Kunsill Governattiv għall-istabbiltà finanzjarja, għandhom ikunu previsti proċeduri speċifiċi fi hdan il-qafas tal-MSU għall-involviment tal-Kunsill Governattiv fir-rigward tad-deċiżjonijiet tal-BĊE dwar mizuri ta' politika makro-prudenzjali.
- 1.6. It-tieni, il-BĊE irid iwettaq il-kompiti assenjati lil mir-regolament propost tal-MSU mingħajr hsara għall-għanijiet tas-SEBĊ kif stipulat fl-Artikolu 127 tat-Trattat ⁽³⁾. Il-BĊE ser jiżgura illi l-attivattajiet tiegħu fi hdan l-MSU la jeffettwaw it-tweqqiq tal-kompiti tiegħu taht it-Trattat u l-Istatut tas-Sistema Ewropea tal-Banek Ċentrali u tal-Bank Ċentrali Ewropew (minn hawn "il quddiem l-Istatut tas-SEBĊ") u lanqas ma jikkompromettu l-istruttura istituzzjonali tiegħu. Taht it-Trattat u l-Istatut ⁽⁴⁾, il-BĊE igawdi minn indipendenza shiha ⁽⁵⁾ fit-tweqqiq tal-kompiti tiegħu, li jinkludu l-kompiti superviżorji assenjati lil permezz tal-Artikolu 127(6) tat-Trattat. F'dan ir-rigward, ir-rekwiżit tat-Trattat tal-indipendenza tal-BĊE japplika għalih bħala istituzzjoni shiha, u għalhekk jinkludi l-organi tiegħu, bħall-bord superviżorju u l-membri tiegħu meta jkunu qed iwettqu kompiti taht ir-regolament propost tal-MSU. Barra minn dan, l-indipendenza tal-BĊE tinkludi wkoll l-indipendenza operattiva tas-superviżuri, kif imsemmi fil-Prinċipji Ewlenin tal-Kumitat għas-Superviżjoni Bankarja dwar is-Superviżjoni Bankarja Effettiva ⁽⁶⁾ li ġew adottati dan l-aħhar (minn hawn "il quddiem il-Prinċipji Ewlenin").
- 1.7. Aspett ieħor relatat tal-Prinċipji Ewlenin li jiżgura l-effettività tas-superviżjoni huwa l-protezzjoni legali xierqa tas-superviżuri għall-eżerċizzju tal-funzjoni tagħhom biex jiġi protett l-interess ġenerali. F'dan ir-rigward, il-BĊE jinnota xejra normattiva u każistika f'bosta Stati Membri u f'livell globali li xxaqleb lejn il-limitazzjoni tar-responsabbiltà tas-superviżuri. Il-BĊE iqis illi r-responsabbiltà tal-BĊE, l-awtoritajiet nazzjonali kompetenti u l-uffiċjali rispettivi tagħhom għandha tiġġarrab biss f'każijiet ta' mgieba ħazina intenzjonata jew negligenza ċara. L-ewwel, din il-limitazzjoni għandha tirrifletti l-prinċipji komuni fil-leġiżlazzjoni nazzjonali dwar is-superviżjoni bankarja f'numru ta' Stati Membri li qed jikber, kif ukoll f'bosta ċentri finanzjarji importanti tad-dinja, li jxaqilbu lejn il-limitazzjoni tar-responsabbiltà superviżorja. It-tieni, ikun konsistenti mal-każijiet tal-Qorti tal-Ġustizzja tal-Unjoni Ewropea li r-responsabbiltà tinstab biss f'każ ta' illegalità kwalifikata. It-tielet, din id-dispożizzjoni tallinja l-Unjoni mal-konsensus globali miksub bil-Prinċipji Ewlenin, skont liema l-liġijiet superviżorji għandhom jipproteġu lis-superviżur u lill-istaff tiegħu kontra kawzi għal-azzjonijiet meħuda u/jew omiżsionijiet li jkunu saru waqt it-tweqqiq tal-kompiti tagħom *in buona fede* u għall-kosti tad-difiża ta' dawn l-azzjonijiet u/jew omiżsionijiet, sabiex tissahħah aktar il-pożizzjoni tal-awtorità superviżorja fil-konfront tal-entitajiet superviżjonati ⁽⁷⁾. Ir-raba', dan il-kunsens globali huwa bbażat fuq il-kumplessità tal-kompiti superviżorji. L-awtoritajiet superviżorji huma taht obbligu biex jipproteġu l-pluralità ta' interessi f'sistema bankarja li tiffunzjona tajjeb u s-sistema finanzjarja kollha. Barra minn dan, b'mod partikolari fi żmenijiet ta' kriżi, l-awtoritajiet superviżorji iridu joperaw taht restrizzjonijiet ta' hin kbar. Il-ħames, li jiġi ċċarat ir-regim ta' responsabbiltà fi hdan MSU li jopera f'ambjent ta' hafna

⁽¹⁾ Artikolu 1 tar-regolament propost tal-MSU.

⁽²⁾ Ara l-Opinjoni tal-Bank Ċentrali Ewropew CON/2012/5 tal-25 ta' Jannar 2012 dwar proposta għal Direttiva dwar l-aċċess għall-attività tal-istituzzjonijiet ta' kreditu u s-superviżjoni prudenzjali tal-istituzzjonijiet ta' kreditu u tad-ditti ta' investiment u dwar proposta għal Regolament dwar ir-rekwiżiti prudenzjali għall-istituzzjonijiet ta' kreditu u ditti tal-investment (ĠU C 105, 11.4.2012, p. 1).

⁽³⁾ Ara l-Artikoli 127(1) u 282(2) tat-Trattat u l-Artikolu 2 tal-Istatut tas-SEBĊ.

⁽⁴⁾ Ara l-Artikolu 130 u l-Artikolu 282(3) tat-Trattat u l-Artikolu 7 tal-Istatut tas-SEBĊ.

⁽⁵⁾ Il-kunċett tal-indipendenza ta' bank ċentrali jinkludi indipendenza funzjonali, istituzzjonali, personali u finanzjarja (ara, pereżempju, ir-Rapport dwar il-Konverġenza tal-BĊE 2012, p. 21).

⁽⁶⁾ Adottati f'Settembru tal-2012. Disponibbli fuq il-websajt tal-Bank għall-Hlasijiet Internazzjonali fuq <http://www.bis.org>

⁽⁷⁾ Prinċipju 2, paragrafu 9 tal-Prinċipji Ewlenin.

guri dizzjonijiet għandu jikkontribwixxi għal: (i) reġim ta' responsabbiltà armonizzata fi hdan l-MSU; (ii) zamma tal-integrità tal-kapaċità tal-MSU biex jaġixxi, peress illi reġim ta' responsabbiltà li huwa strett u diversifikat wisq fi hdan l-istruttura kumplessa tal-MSU jista' jdgħajjef id-deċiżjoni ta' awtorità superviżorja tal-MSU biex tiehu l-azzjoni neċessarja; u (iii) limitazzjoni ta' procedimenti legali spekulattivi ibbażati fuq allegazzjoni ta' responsabbiltà għal azzjoni jew omissjoni ta' awtorità tal-MSU.

- 1.8. It-tielet, huwa essenzjali li l-kompiti superviżorji u ta' politika monetarja assenjati lill-BĊE jinfirdu b'mod strett, sabiex jiġu pprevenuti kunflitti ta' interess potenzjali u jiġi żgurat tehid ta' deċiżjonijiet awtonomu għat-tweġiq ta' dawn il-kompiti, fil-waqt li tiġi żgurata konformità mal-qafas istituzzjonali tas-SEBC. Għal dak il-ghan, strutturi ta' governanza xierqa huma mehtieġa biex tiġi żgurata firda bejn dawn il-kompiti, li fl-istess waqt tippermetti li l-istruttura ġenerali tibbenefika minn sinerġiji. F'dan ir-rigward, għandu jiġi żgurat illi, taht ir-regolament propost tal-MSU u fi hdan il-kuntest tal-qafas tat-Trattat, il-bord superviżorju ġdid jikkostitwixxi ċ-ċentru ta' gravità tal-funzjoni superviżorja tal-BĊE. Minbarra l-kapijiet tas-superviżjoni tal-awtoritajiet kompetenti fl-Istati Membri li jipparteċipaw, il-bord superviżorju għandu jinkludi wkoll bhala osservaturi lil rappreżentanti ta' banek ċentrali nazzjonali li jwettqu attivitajiet superviżorji ancillari għal dawk tal-awtoritajiet nazzjonali kompetenti meta jkunu previsti minn dispożizzjonijiet statutorji. Barra minn dan, sa fejn huwa l-aktar possibbli l-bord superviżorju għandu jkollu l-ghodod u l-gharfien neċessarji biex iwettaq il-kompiti tiegħu b'mod effettiv, fil-waqt illi jirrispetta ir-responsabbiltajiet statutorji fundamentali tal-korpi tal-BĊE li jiehdud-deċiżjonijiet. F'dan il-kuntest, il-qafas għall-funzjonament tal-bord superviżorju għandu jiżgura trattament ugwali fir-rigward tal-partecipazzjoni ta' rappreżentanti tal-awtoritajiet nazzjonali kompetenti tal-Istati Membri kollha li jipparteċipaw, inkluż l-Istati Membri li stabbilixxew kooperazzjoni mill-qrib mal-BĊE. L-ahhar, waqt li jqis ukoll l-esperjenza tal-banek ċentrali nazzjonali varji li diġà jwettqu s-superviżjoni, il-BĊE ser jistabbilixxi regoli interni u proceduri xierqa biex jiżgura firda xierqa fil-funzjonijiet li jappoggaw dawn il-kompiti.
- 1.9. Ir-raba', huwa essenzjali għall-MSU illi jkun jista' jistrieħ fuq l-gharfien u r-rizorsi tas-superviżuri nazzjonali fit-tweġiq tal-kompiti superviżorji godda. Informazzjoni kwalitattiva profonda u l-kompetenza konsolidata ta' istituzzjonijiet ta' kreditu, kif ukoll informazzjoni kwantitattiva affidabbli, huma essenzjali. Permezz ta' proceduri decentralizzati xierqa, fil-waqt li tinzamm l-unità tas-sistema superviżorja u tiġi evitata d-duplikazzjoni, l-MSU ser ikun jista' jibbenefika mill-prossimità akbar tas-superviżuri nazzjonali mal-entitajiet superviżjonati u fl-istess waqt jiżgura l-kontinwità neċessarja u l-konsistenza tas-superviżjoni fl-Istati Membri li jipparteċipaw. F'dan il-kuntest, ir-regolament propost tal-MSU jista' jiċċara aktar il-modalitajiet prattiċi għad-decentralizzazzjoni ta' kompiti superviżorji fi hdan l-MSU, jiġifieri billi jispeċifika ċerti principji organizzattivi bażiċi. B'mod partikolari, għandu jispeċifika illi l-BĊE għandu jkun jista' jirrikorri għand l-awtoritajiet nazzjonali kompetenti għat-tweġiq ta' kompiti superviżorji, b'mod partikolari fir-rigward ta' istituzzjonijiet ta' kreditu ta' anqas relevanza ekonomika, finanzjarja jew prudenzjali, minghajr hsara għad-dritt tal-BĊE li jipprovdi gwida u istruzzjonijiet, jew li jassumi l-kompiti ta' awtoritajiet nazzjonali meta dan ikun mehtieġ. Barra minn dan, ir-regolament propost tal-MSU għandu jipprovdi l-baži għal qafas xieraq għal allokkazzjoni effiċjenti ta' kompiti superviżorji fi hdan l-MSU, inkluż proceduri ta' notifika għad-deċiżjonijiet superviżorji adottati minn awtoritajiet nazzjonali kompetenti. Għalhekk, minbarra r-regoli speċifiċi li għandhom ikunu inklużi fir-regolament propost tal-MSU, il-BĊE, f'konsultazzjoni mal-awtoritajiet nazzjonali kompetenti li jipparteċipaw fl-MSU, għandu jispeċifika aktar il-kriterji u l-mekkaniżmi għad-decentralizzazzjoni fi hdan l-MSU fir-regoli dettaljati mehtieġa għall-implimentazzjoni ta' dan il-qafas. B'mod partikolari, dawn ir-regoli għandhom ihallu lil istituzzjonijiet ta' kreditu, bhala l-indirizzati ta' mizuri superviżorji, jidentifikaw b'mod ċar l-awtorità relevanti bhala l-kuntatt tagħhom. Barra minn dan, kemm il-BĊE u l-awtoritajiet nazzjonali kompetenti, skont l-awtonomija organizzattiva tagħhom, għandhom ikunu jistgħu jiddeterminaw ir-rizorsi mehtieġa biex jimplementaw il-kompiti tagħhom fi hdan l-MSU. L-ahhar, ser ikun importanti li jiġi żgurat illi r-responsabbiltà aħharja tal-BĊE għas-superviżjoni fi hdan l-MSU hija mqabbla ma' poteri ta' kontroll fuq l-MSU kollha u l-entitajiet superviżjonati, kif ukoll minn arrangamenti ta' kooperazzjoni mill-qrib hafna mal-awtoritajiet nazzjonali kompetenti, inkluż regoli speċifiċi f'sitwazzjonijiet ta' emerġenza u flussi ta' informazzjoni xierqa. Għalhekk, għandu jkun hemm arrangamenti effiċjenti għal flussi ta' informazzjoni fi hdan l-MSU ukoll sabiex jipprevjenu xi duplikazzjoni tal-obbligi ta' rapportar għal istituzzjonijiet ta' kreditu.
- 1.10. Il-hames, ir-regolamenti proposti tal-MSU u tal-ABE għandhom jiżguraw illi l-qafas ġdid ser ikun konsistenti mas-suq uniku. Iż-żewġ elementi ewlenin li ġejjin jistgħu jikkontribwixxu sabiex jinkiseb dan il-ghan. L-ewwel, ir-regolament propost tal-MSU għandu jhalli lill-Istati Membri li jixtiequ jingħaqdu mal-MSU jinvolvu ruhhom f'mekkaniżmi ta' kooperazzjoni mill-qrib li huma xierqa u jipparteċipaw bis-shiħ fl-attivitajiet tal-bord superviżorju taht l-istess kundizzjonijiet bhall-Istati Membri taż-żona tal-euro, jiġifieri bl-istess drittijiet u obbligi. It-tieni, l-assenjazzjoni lill-BĊE ta' kompiti li jikkonċernaw is-superviżjoni prudenzjali ta' istituzzjonijiet ta' kreditu għal Stati Membri

taż-żona tal-euro tohloq qafas istituzzjonali ġdid li jista' jehtieg aġġustamenti għall-governanza tal-Awtorità Bankarja Ewropea (ABE). Ir-regolament propost tal-ABE għandu jistipula l-aġġustamenti neċessarji għall-istruttura ta' governanza u għall-poteri tal-ABE, b'mod partikolari billi jipprovdi trattament ugwali fost l-awtoritajiet superviżorji nazzjonali u l-BĊE, fil-waqt li jhares l-indipendenza tal-BĊE. Il-BĊE ser ikompli jippartecipa fil-Bord tas-Superviżuri tal-ABE taht il-kundizzjonijiet stipulati fir-Regolament (UE) Nru 1093/2010⁽¹⁾. Barra minn dan, meta jqis ir-rwol ċentrali tiegħu fl-MSU, il-BĊE ser jikkontribwixxi biex jiġi żgurat illi l-awtoritajiet nazzjonali kompetenti li jippartecipaw fl-MSU jassumu pożizzjonijiet konsistenti reciproki fil-korpi tal-ABE li jiehdu d-deċizzjonijiet dwar kwistjonijiet li jaqgħu fl-ambitu tal-kompiti superviżorji tal-BĊE, inkluż l-iżvilupp ta' regoli speċifiċi f'dan il-qasam kif xieraq, mingħajr hsara għall-kompiti superviżorji li jibqgħu għand l-awtoritajiet nazzjonali kompetenti. L-aħhar, jistgħu jiġu żviluppati arrangamenti xierqa biex tiġi żgurata kooperazzjoni mingħajr xkiel tal-MSU mal-Istati Membri li mhux qed jippartecipaw.

- 1.11. Is-sitta, ir-responsabbiltà demokratika hija l-kontrobilanċ indispensabbli tal-indipendenza. Il-BĊE huwa diġà sugġett għal obbligi ta' kontabilità u ta' rapportar li għandhom jinżammu kollha għall-kompiti eżistenti tiegħu. Il-BĊE jinnota illi obbligi simili ser jiġu stabbiliti taht ir-regolament propost tal-MSU bil-hsieb tal-kompiti superviżorji. Abbażi ta' dawk l-obbligi statutorji, għandhom jiffasslu forum ta' kontabilità separati u xierqa, ukoll b'konformità mal-Prinċipji Ewlenin. Dawn il-mekkaniżmi ta' kontabilità għandhom jirriflettu l-konsiderazzjonijiet li ġejjin. L-ewwel, huma għandhom jirrispettaw l-indipendenza tal-BĊE. It-tieni, il-kontabilità għandha ssehh fil-livell li fihom jittiehdu u jiġu implimentati d-deċizzjonijiet. Il-mekkaniżmi ta' kontabilità għandhom għalhekk jiffasslu primarjament fil-livell Ewropew, mingħajr hsara għal arrangamenti ta' kontabilità eżistenti ta' superviżuri nazzjonali, li japplikaw ukoll għall-kompiti superviżorji rispettivi tagħhom li mhumiex fdati lill-MSU, u għal skambji ta' fehmiet okkazzjonali tas-Sedja jew ta' membri tal-bord superviżorju ma' parlamenti nazzjonali, skont kif xieraq. It-tielet, mekkaniżmi sodi għandhom ikunu stipulati sabiex tithares il-kunfidenzjalità ta' informazzjoni superviżorja.

2. Dispożizzjonijiet tranżitorji

Il-BĊE jemfasizza l-importanza li jintlaħaq ftehim dwar il-proposti fuq imsemmija sal-aħhar tal-2012 biex tinżamm l-iskeda prevista, jiġifieri d-dhul fis-sehh tar-regolament tal-MSU propost fl-1 ta' Jannar 2013, l-implimentazzjoni operattiva gradwali matul l-2013, u l-implimentazzjoni shiha sal-1 ta' Jannar 2014. Sekwenza obligatorja hija kruċjali biex il-BĊE jithalla jniedi l-arrangamenti preparatorji neċessarji, jistabilixxi l-organizzazzjoni tal-kooperazzjoni bejn il-BĊE u awtoritajiet nazzjonali kompetenti taht qafas deċentralizzat, jikkommetti r-riżorsi xierqa u jkun lest internament biex jassumi l-kompiti superviżorji b'konformità ma' skeda regolatorja miftehma għal-introduzzjoni gradwali. F'dan il-kuntest, il-BĊE jappoġġa l-proposta tal-Kummissjoni li matul il-perijodu tranżitorju l-BĊE jista' jitlob kull informazzjoni rilevanti biex il-BĊE jwettaq evalwazzjoni tal-istituzzjonijiet ta' kreditu ta' Stati Membri li jippartecipaw (inkluż reviżjoni tal-kwalità tal-assi). Dan għandu jappoġġa tranżizzjoni mingħajr xkiel lejn il-bidu ta' superviżjoni operattiva mill-MSU. Il-BĊE iqis illi l-iskeda proposta mill-Kummissjoni hija ambizzjuża imma fattibbli.

3. Implimentazzjoni tar-riforma

Kif imsemmi aktar 'il fuq, ir-regolament propost tal-MSU għandu jagħti lill-BĊE il-poteri neċessarji biex iwettaq il-kompiti assenjati lilu b'mod effettiv. Il-BĊE igawdi minn poteri regolatorji taht l-Artikolu 132 tat-Trattat u l-Artikolu 34.1 tal-Istatut tas-SEBĊ u tal-BĊE li jagħmluha possibbli għalih biex jimplementa dawn il-kompiti b'konformità mal-*acquis* tal-Unjoni u leġiżlazzjoni tal-Unjoni li tkun ser tohrog, b'mod partikolari l-ġabra unika ta' regoli għas-servizzi finanzjarji (inkluż il-proċeduri għal konformità jew spjegazzjoni fir-rigward tal-linji gwida jew rakkomandazzjonijiet tal-ABE). Madankollu, wara l-adozzjoni tar-regolament propost tal-MSU u l-implimentazzjoni tar-riformi, tishih ulterjuri għandu jikkontribwixxi biex jiffacilita t-twettiq mill-BĊE tal-kompiti superviżorji tiegħu. L-ewwel, ir-regolament propost tal-MSU għandu jagħmilha possibbli għall-BĊE li jadotta regolamenti biex jispeċifika aktar l-arrangamenti u l-proċeduri biex l-awtoritajiet nazzjonali kompetenti jimponu sanzjonijiet. Għandu wkoll ikun żgurat illi l-BĊE għandu l-poter biex jadotta miżuri prekawżjonarji disponibbli għal awtoritajiet kompetenti taht il-liġi nazzjonali. It-tieni, l-ghodod prudenzjali ewlenin stipulati fil-leġiżlazzjoni bankarja tal-Unjoni għandha tiġi dejjem aktar sostnuta, fejn xieraq, permezz ta' liġi tal-Unjoni li hija direttament applikabbli, kif inhu diġà l-każ, pereżempju, bid-dispożizzjonijiet tas-CRR propost. Gabra unika ta' regoli għas-servizzi finanzjarji li hija direttament applikabbli għandha tikkontribwixxi kemm għall-effettività tal-MSU kif ukoll għall-funzjonament tas-suq uniku. It-tielet, skont l-Artikolu 25.1 tal-Istatut tas-SEBĊ, il-BĊE jinsab lest biex jikkontribwixxi għal aktar

⁽¹⁾ Artikolu 40(1)(d) tar-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jstabilixxi Awtorità tas-Sorveljanza Ewropea (Awtorità Bankarja Ewropea), li jemenda d-Deciżjoni Nru 716/2009/KE u jhassar id-Deciżjoni tal-Kummissjoni 2009/78/KE (ĠU L 331, 15.12.2010, p. 12).

armonizzazzjoni ta' leġiżlazzjoni nazzjonali billi jaghti parir lill-Istati Membri li jipparteċipaw dwar l-implimentazzjoni nazzjonali ta' direttivi tal-Unjoni li jirrigwardaw is-superviżjoni prudenzjali ta' istituzzjonijiet ta' kreditu u l-istabbiltà tas-sistema finanzjarja għal kwistjonijiet marbutin mal-kompiti assenjati lill-BĊE taht ir-regolament propost tal-MSU.

4. **Emendi futuri tar-regolament propost tal-MSU**

Ir-regolament propost tal-MSU jagħmel provvedimenti għal rapport dwar l-applikazzjoni tiegħu sal-31 ta' Diċembru 2015, li potenzjalment iwassal għal aġġustamenti għat-test tiegħu li jehteġu l-użu tal-proċedura fl-Artikolu 127(6) tat-Trattat. Biex jiżgura illi r-regolament propost tal-MSU jista' fil-futur jiġi aġġustat b'mod tekniku għal ċirkostanzi ġodda b'mod tempestiv u flessibbli, il-BĊE jirrakkomanda illi l-Kunsill Ewropew jikkonsidra li jirrikorri għal-Artikolu 48 tat-Trattat dwar l-Unjoni Ewropea. Skont dan l-Artikolu 48, il-Kunsill Ewropew jista' jew jawtorizza lill-Kunsill biex jaġixxi b'maġġoranza kwalifikata ⁽¹⁾ għal emendi tekniċi futuri tar-regolament propost tal-MSU, jew biex dawn l-emendi jiġu adottati skont il-proċedura leġiżlattiva ordinarja ⁽²⁾. Din il-proċedura emendatorja simplifikata għar-regolament tal-MSU għandha tagħmilha possibbli li jitqiesu żviluppi futuri fil-leġiżlazzjoni ta' superviżjoni prudenzjali u bankarja tal-Unjoni li jeffettwaw l-MSU.

Magħmul fi Frankfurt am Main, is-27 ta' Novembru 2012.

Il-President tal-BĊE

Mario DRAGHI

⁽¹⁾ Artikolu 48(7), l-ewwel subparagrafu

⁽²⁾ Artikolu 48(7), it-tieni subparagrafu.